

अखिल भारतीय स्थानिक स्वराज्य
संस्थेमार्फत नगरपरिषदा/नगरपंचायतीमधील
नवनिर्वाचित सदस्यांना प्रशिक्षण
देण्याबाबत.

महाराष्ट्र शासन
नगर विकास विभाग

शासन परिपत्रक क्रमांक : जीईएन १००६/१०४३/प्र.क्र. २६१/०६/नवि १४
मंत्रालय, मुंबई ४०० ०३२., दिनांक : ०१ डिसेंबर, २००६.

प्रस्तावना :

महाराष्ट्र नगरपरिषदा, नगरपंचायती व औद्योगिक नगरी अधिनियम १९६५ मधील कलम ४९ मध्ये सक्तीची व ऐच्छिक कर्तव्ये नमूद केली आहेत. सदर कर्तव्ये पार पाडण्याचे अधिकार नगरपालिका सभा, स्थायी समिती तसेच विविध विषय समित्यांना आहेत. भारतीय राज्यघटनेतील ७४ व्या घटनादुरुस्तीमुळे नगरपरिषदांवरील जबाबदारीच्या वाढलेल्या आहेत. नगरसेवकांना त्यांच्या कार्यकाळात नगरपरिषद हद्दीतील नागरीकांना चांगल्या सुविधा पुरविता याव्यात, शहराचा सुयोग्य विकास करता यावा, नगरसेवकांना आपली कर्तव्ये व जबाबदारी चांगल्यारितीने पार पाडता यावी यासाठी.....

- १) महाराष्ट्र नगरपरिषदा, नगरपंचायती व औद्योगिक नगरी १९६५ च्या कायद्यातील महत्वाच्या तरतुदी
- २) नगरपालिका सभा नियमांची सखोल माहिती.

.....या दोन्ही विषयांची माहिती असणे आवश्यक असून त्यासाठी त्यांना प्रशिक्षण देणे आवश्यक आहे.

०२. महाराष्ट्र राज्यात १६७ नगरपरिषदा व २ नगरपंचायतींच्या सार्वत्रिक निवडणुका दि. १९ नोव्हेंबर २००६ रोजी झाल्या असून या नवनिर्वाचित सदस्यांना प्रशिक्षण देण्याबाबतचा महासंचालक, अखिल भारतीय स्थानिक स्वराज्य संस्था, मुंबई यांनी पाठविलेला प्रस्ताव शासनाच्या विचाराधीन होता. त्याअनुषंगाने शासनाने खालीलप्रमाणे निर्णय घेतलेला आहे.

परिपत्रक :

राज्यातील नगरपरिषदांतील नवनिर्वाचित सदस्यांना अखिल भारतीय स्थानिक स्वराज्य संस्थेमार्फत प्रशिक्षण देण्यात येईल. अखिल भारतीय स्थानिक स्वराज्य संस्थेची विभागीय व जिल्हा स्तरावर प्रशिक्षण केंद्र आहेत. या प्रशिक्षण केंद्रामार्फत राज्यातील १६९ नगरपरिषदांमधील नवनिर्वाचित सदस्यांना प्रशिक्षण देण्यात यावे. तसेच नगराध्यक्षांना देण्यात येणाऱ्या प्रशिक्षणाची व्यवस्था, अखिल भारतीय स्थानिक स्वराज्य संस्था, अंधेरी, मुंबई येथे करण्यात यावी. या प्रशिक्षणाचे वेळापत्रक अखिल भारतीय स्थानिक स्वराज्य संस्थेने आयुक्त तथा संचालक, नगरपरिषद प्रशासन संचालनालय, मुंबई यांच्या सल्ल्याने तयार करावे. सदर प्रशिक्षणाच्या कार्यक्रमाबाबतचे वेळापत्रक अखिल भारतीय स्थानिक स्वराज्य संस्थेमार्फत नगरपरिषद मुख्याधिकारी यांना देण्यात येईल. सदर प्रशिक्षणासाठी प्रशिक्षणार्थीची नावे सर्व नगरपरिषद/नगरपंचायती मुख्याधिकाऱ्यांनी परस्पर अखिल भारतीय स्थानिक स्वराज्य संस्थेस कळवावीत. सदर प्रशिक्षण जास्तीत जास्त तीन महिन्यांच्या कालावधीमध्ये पूर्ण करावे.

०२. प्रशिक्षणासाठी आकारावयाचे प्रशिक्षण शुल्क प्रति सदस्य रुपये १०००/- इतके राहिल. सदर शुल्क त्या त्या नगरपरिषदेने त्यांच्या निधीतून संस्थेस द्यावे. तसेच नगरसेवकांना प्रशिक्षणाचा नियमाप्रमाणे येणारा खर्च (त्यामध्ये नगरसेवकांना द्यावयाचे शैक्षणिक साहित्य व अन्य साधन सामुग्रीचा समावेश राहिल) नगरपरिषदेने सोसावा. प्रशिक्षणासाठी नेमके कोणते शैक्षणिक साहित्य व साधनसामुग्री प्रशिक्षणार्थींना देणे आवश्यक आहे याचा निर्णय अखिल भारतीय स्थानिक स्वराज्य संस्थेने घ्यावा.

महाराष्ट्राचे राज्यपाल यांच्या आदेशानुसार व नावाने.

(सुभाष इंगळे)

कार्यासन अधिकारी, महाराष्ट्र शासन

प्रति,

- १) आयुक्त तथा संचालक, नगरपरिषद प्रशासन संचालनालय, वरली, मुंबई ४०० ०२५.
- २) अध्यक्ष, सर्व नगरपरिषदा.
- ३) सर्व मुख्याधिकारी.
- ४) अखिल भारतीय स्थानिक स्वराज्य संस्था, सि. डी. बर्फीवाला रोड, अंधेरी (पुर्व), मुंबई.